

yatirAja saptatiH

——
ಯತಿರಾಜ ಸಪ್ತತಿಃ

——
Document Information



Text title : yatirAjasaptatiH

File name : yatirAjasaptatiH.itx

Category : major_works, vedAnta-deshika, vedanta

Location : doc_z_misc_major_works

Author : vedAntadeshika

Source : Stotras of Vedanta Desika

Latest update : October 2, 2017, October 6, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org



ಯತಿರಾಜ ಸಪ್ತತಿಃ



ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ .
ವೇದಾಂತಾಚಾರ್ಯ ವರ್ಯೋಮೇ ಸನ್ನಿಧತ್ತಾಂ ಸದಾ ಹೃದಿ ..
ಕಮಪ್ಯಾಧ್ಯಂ ಗುರುಂ ವಂದೇ ಕಮಲಾಗೃಹಮೇಧಿನಂ .
ಪ್ರವಕ್ತಾ ಭಂದಸಾಂ ವಕ್ತಾ ಪಂಚರಾತ್ರಸ್ಯ ಯಃ ಸ್ವಯಂ .. 1..
ಸಹಧರ್ಮಚರೀಂ ಶೌರೇಃ ಸಂಮಂತ್ರಿತಜಗದ್ಧಿತಾಂ .
ಅನುಗ್ರಹಮಯೀಂ ವಂದೇ ನಿತ್ಯಮಜ್ಞಾತನಿಗ್ರಹಾಂ .. 2..
ವಂದೇ ವೈಕುಂಠಸೇನಾನ್ಯಂ ದೇವಂ ಸೂತ್ರವತೀಸಖಂ .
ಯದ್ವೇತ್ಯಶಿಖರಸ್ವಂದೇ ವಿಶ್ವಮೇತದ್ ವ್ಯವಸ್ಥಿತಂ .. 3..
ಯಸ್ಯ ಸಾರಸ್ವತಸ್ತೋತೋ ವಕುಲಾಮೋದವಾಸಿತಂ . var ಸಾರಸ್ವತಂ ಸ್ತೋತೋ
ಶ್ರುತೀನಾಂ ವಿಶ್ರಮಾಯಾಲಂ ಶಠಾರಿಂ ತಮುಪಾಸ್ಮಹೇ .. 4..
ನಾಥೇನ ಮುನಿನಾ ತೇನ ಭವೇಯಂ ನಾಥವಾಹನಂ . var ಮುನಿನಾಥೇನ
ಯಸ್ಯ ನೈಗಮಿಕಂ ತತ್ತ್ವಂ ಹಸ್ತಾಮಲಕತಾಂ ಗತಂ .. 5..
ನಮಸ್ಯಾಮ್ಯರವಿಂದಾಕ್ಷಂ ನಾಥಭಾವೇ ವ್ಯವಸ್ಥಿತಂ .
ಶುದ್ಧಸತ್ತ್ವಮಯಂ ಶೌರೇರವತಾರಮಿವಾಪರಂ .. 6..
ಅನುಜ್ಞಿತಕ್ಷಮಾಯೋಗಮಪುಣ್ಯಜನಬಾಧಕಂ .
ಅಸ್ತೃಷ್ಟಮದಿರಾಗಂ ತಂ ರಾಮಂ ತುರ್ಯಮುಪಾಸ್ಮಹೇ .. 7.. var ಅಸ್ತೃಷ್ಟಮದಿರಾ
ಗಂಧಂ
ವಿಗಾಹೇ ಯಾಮುನಂ ತೀರ್ಥಂ ಸಾಧು ವೃಂದಾವನೇ ಸ್ಥಿತಂ .
ನಿರಸ್ತಜಿಹ್ಮಗಸ್ಪಶೀಃ ಯತ್ರ ಕೃಷ್ಣಃ ಕೃತಾದರಃ .. 8..
ದಯಾ ನಿಘ್ನಂ ಯತೀಂದ್ರಸ್ಯ ದೇಶಿಕಂ ಪೂರ್ಣಮಾಶ್ರಯೇ .
ಯೇನ ವಿಶ್ವಸೃಜೋ ವಿಷ್ಣೋರಪೂರ್ಯತ ಮನೋರಥಃ .. 9..
ಪ್ರಣಾಮಂ ಲಕ್ಷ್ಮಣಮುನಿಃ ಪ್ರತಿಗೃಹ್ಣಾತು ಮಾಮಕಂ .
ಪ್ರಸಾಧಯತಿ ಯತ್ನೋಕ್ತಿಃ ಸ್ವಾಧೀನ ಪತಿಕಾಂ ಶ್ರುತಿಂ .. 10..
ಉಪವೀತಿನಮೂರ್ಧ್ವಪುಂಡ್ರವಂತಂ
ತ್ರಿಜಗತ್ಪುಣ್ಯಫಲಂ ತ್ರಿದಂಡಹಸ್ತಂ .
ಶರಣಾಗತಸಾರ್ಥವಾಹಮೀಡೇ

ಶಿಖಯಾ ಶೇಖರಿಣಂ ಪತಿಂ ಯತೀನಾಂ .. 11..

ಪ್ರಥಯನ್ ವಿಮತೇಷು ತೀಕ್ಷ್ಣ ಭಾವಂ

ಪ್ರಭುರಸ್ಮತ್ಪರಿರಕ್ಷಣೇ ಯತೀಂದ್ರಃ .

ಅಪೃಥಕ್ಪ್ರತಿಪನ್ನ ಯನ್ಮಯತ್ವೈಃ

ವವೃಥೇ ಪಂಚಭಿರಾಯುದೈರ್ಮುರಾರೇಃ .. 12..

ಶಮಿತೋದಯಶಂಕರಾದಿಗರ್ವಃ

ಸ್ವಬಲಾದುದ್ಧೃತಯಾದವಪ್ರಕಾಶಃ .

ಅವರೋಪಿತವಾನ್ ಶ್ರುತೇರಪಾರ್ಥಾನ್

ನನು ರಾಮಾವರಜಃ ಸ ಏಷ ಭೂಯಃ .. 13.. var ಏವ

ಅಬಹುಶ್ರುತಸಂಭವಂ ಶ್ರುತೀನಾಂ

ಜರತೀನಾಮಯಥಾಯಥ ಪ್ರಚಾರಂ .

ವಿನಿವರ್ತಯಿತುಂ ಯತೀಶ್ವರೋಕ್ತಿಃ

ವಿದಧೇ ತಾಃ ಸ್ಥಿರನೀತಿಪಂಜರಸ್ಥಾಃ .. 14..

ಅಮುನಾ ತಪನಾತಿಶಾಯಿ ಭೂಮ್ನಾ

ಯತಿರಾಜೇನ ನಿಬದ್ಧನಾಯಕಶ್ರೀಃ .

ಮಹತೀ ಗುರುಪಂಕ್ತಿಹಾರಯಷ್ಟಿಃ

ವಿಬುಧಾನಾಂ ಹೃದಯಂಗಮಾ ವಿಭಾತಿ .. 15..

ಅಲೂನಪಕ್ಷಸ್ಯ ಯತಿ ಕ್ಷಮಾಭೃತೋ

ವಿಭಾತಿ ವಂಶೇ ಹರಿತತ್ವಮಕ್ಷತಂ .

ಯದುದ್ಭವಾಃ ಶುದ್ಧಸುವೃತ್ತಶೀತಲಾಃ

ಭವಂತಿ ಮುಕ್ತಾವಲಿಭೂಷಣಂ ಭುವಃ .. 16..

ಅನಪಾಯ ವಿಷ್ಣುಪದಸಂಶ್ರಯಂ ಭಜೇ

ಕಲಯಾ ಕಯಾಽಪಿ ಕಲಯಾಽಪ್ಯನುಜ್ಞಿತಂ .

ಅಕಲಂಕಯೋಗಮಜಡಾಶಯೋದಯಂ var ಅಕಲಂಕಯೋಗಮಜಡಾಶಯೋದಿತಂ

ಯತಿರಾಜಚಂದ್ರಮುಪರಾಗ ದೂರಗಂ .. 17..

ಅಭಿಗಮ್ಯ ಸಮ್ಯಗನಘಾಃ ಸುಮೇಧಸೋ

ಯತಿ ಚಕ್ರವರ್ತಿಪದಪದ್ಮಪತ್ರನಂ .

ಹರಿಭಕ್ತದಾಸ್ಯರಸಿಕಾಃ ಪರಸ್ಪರಂ

ಕ್ರಯೈಕ್ರಯಾರ್ಹದಶಯಾ ಸಮಿಂಧತೇ .. 18..

ಪರುಷಾತಿವಾದಪರಿವಾದಪೈಶುನ-

ಪ್ರಭೃತಿ ಪ್ರಭೂತಪತನೀಯಪಂಕಿಲಾ .

ಸ್ವದತೇ ಮಮಾಧ್ಯ ಸುಭಗಾ ಸರಸ್ವತೀ

ಯತಿರಾಜಕೀರ್ತಿಕತಕೈರ್ವಿಶೋಧಿತಾ .. 19..
ಅನುಕಲ್ಪಭೂತಮುರಭಿತ್ವದಂ ಸತಾಂ
ಅಜಹತ್ತಿವರ್ಗಮಪವರ್ಗವೈಭವಂ .
ಚಲಚಿತ್ತವೃತ್ತಿವಿನಿವರ್ತನೌಷಧಂ
ಶರಣಂ ಯತೀಂದ್ರಚರಣಂ ವೃಣೇಮಹೇ .. 20..
ಶ್ವಸಿತಾವಧೂತಪರವಾತಿವೈಭವಾಃ
ನಿಗಮಾಂತನೀತಿಜಲಧೇಸ್ತಲಸ್ಪೃಶಃ .
ಪ್ರತಿಪಾದಯಂತಿ ಗತಿಮಾಪವರ್ಗೀಕೀಂ
ಯತಿಸಾರ್ವಭೌಮಪದಸಾತ್ಮತಾಶಯಾಃ .. 21..
ಮೂಲೇ ನಿವಿಶ್ಯ ಮಹತಾಂ ನಿಗಮದ್ರುಮಾಣಾಂ
ಮುಷ್ಣನ್ ಪ್ರತಾರಕಭಯಂ ಧೃತನೈಕದಂಡಃ .
ರಂಗೇಶ ಭಕ್ತಜನಮಾನಸರಾಜಹಂಸೋ
ರಾಮಾನುಜಃ ಶರಣಮಸ್ತು ಮುನಿಃ ಸ್ವಯಂ ನಃ .. 22..
ಸನ್ಮಂತ್ರವಿತ್ ಕ್ಷಿಪತಿ ಸಂಯಮಿನಾಂ ನರೇಂದ್ರಃ
ಸಂಸಾರಜಿಹ್ಮಗಮುಖೈಃ ಸಮುಪಸ್ಥಿತಂ ನಃ .
ವಿಷ್ಣುಕ್ತಂ ವಿಷಯಲೋಭವಿಷಂ ನಿಜಾಭಿಃ
ಗಾಢಾನುಭಾವಗರುಡದ್ವಜಭಾವನಾಭಿಃ .. 23..
ನಾಥಃ ಸ ಏಷ ಯಮಿನಾಂ ನಖರಶ್ಮಿಜಾಲೈಃ
ಅಂತ ನಿಲೀನಮಪನೀಯ ತಮೋ ಮದೀಯಂ .
ವಿಜ್ಞಾನಚಿತ್ರಮನಘಂ ಲಿಖತೀವ ಚಿತ್ತೇ
ವ್ಯಾಖ್ಯಾನಕೇಲಿರಸಿಕೇನ ಕರಾಂಬುಜೇನ .. 24..
ಉದ್ಗ್ರಹ್ಣತೀಮುಪನಿಷತ್ತು ನಿಗೂಢಮರ್ಥಂ
ಚಿತ್ತೇ ನಿವೇಶಯಿತುಮಲ್ಪಧಿಯಾಂ ಸ್ವಯಂ ನಃ .
ಪಶ್ಯೇಮ ಲಖ್ನುಣ್ ಮುನೇಃ ಪ್ರತಿಪನ್ನಹಸ್ತಾಂ
ಉನ್ನಿದ್ರಪದ್ಮಸುಭಗಾಮುಪದೇಶಮುದ್ರಾಂ .. 25.. var ತತ್ತ್ವ
ಆಕರ್ಷಣಾನಿ ನಿಗಮಾಂತಸರಸ್ವತೀನಾಂ
ಉಚ್ಚಾಟನಾನಿ ಬಹಿರಂತರುಪಪ್ಲವಾನಾಂ .
ಪಥ್ಯಾನಿ ಘೋರಭವಸಂಜ್ವರಪೀಡಿತಾನಾಂ
ಹೃದ್ಯಾನಿ ಭಾಂತಿ ಯತಿರಾಜಮುನೇರ್ವಚಾಂಸಿ .. 26..
ಶೀತಸ್ವಭಾವಸುಭಗಾನುಭವಃ ಶಿಖಾವಾನ್
ದೋಷಾವಮರ್ದನಿಯತೋನ್ನತಿರೋಷಧೀಶಃ .
ತಾಪಾನುಬಂಧಶಮನಸ್ತಪನಃ ಪ್ರಜಾನಾಂ

ರಾಮಾನುಜೋ ಜಯತಿ ಸಂವಲಿತತ್ರಿಧಾಮಾ .. 27..
 ಜಯತಿ ಸಕಲವಿದ್ಯಾವಾಹಿನೀ ಜನ್ಮಶೈಲೋ
 ಜನಿಪಥಪರಿವೃತ್ತಿಶ್ರಾಂತವಿಶ್ರಾಂತಿಶಾಖೀ .
 ನಿಖಿಲಕುಮತಿ ಮಾಯಾ ಶರ್ವರೀ ಬಾಲಸೂರ್ಯೋ
 ನಿಗಮಜಲಧಿವೇಲಾ ಪೂರ್ಣಚಂದ್ರೋ ಯತೀಂದ್ರಃ .. 28..
 ಮುನಿಬಹುಮತಸಾರಾ ಮುಕ್ತಿನಿಶ್ರೇಣಿಕೇಯಂ
 ಸಹೃದಯಹೃದಯಾನಾಂ ಶಾಶ್ವತೀ ದಿಷ್ಟಸಿದ್ಧಿಃ .
 ಶಮಿತದುರಿತಗಂಧಾ ಸಂಯಮೀಂದ್ರಸ್ಯ ಸೂಕ್ತಿಃ var ಶಮಿತವಿಮತಖೇದಾ
 ಪರಿಚಿತಗಹನಾ ನಃ ಪ್ರಸ್ತುವೀತ ಪ್ರಸಾದಂ .. 29..
 ಭವಮರುಪರಿಖಿನ್ನಸ್ವೀತಪಾನೀಯಸಿಂಧುಃ var ಸಿದ್ಧಿಃ
 ದುರಿತರಹಿತಜಿಹ್ವಾ ದುಗ್ಧಕುಲ್ಯಾ ಸಕುಲ್ಯಾ .
 ಶ್ರುತಿನಯನಸನಾಭಿಃ ಶೋಭತೇ ಲಕ್ಷ್ಮಣೋಕ್ತಿಃ
 ನರಕಮಥನಸೇವಾಸ್ವಾದನಾಡಿಂಧಮಾ ನಃ .. 30..
 ಹರಿಪದಮಕರಂದಸ್ಯಂದಿನಃ ಸಂಶ್ರಿತಾನಾಂ
 ಅನುಗತಬಹುಶಾಖಾಸ್ತಾಪಮುನ್ಮೂಲಯಂತಿ ..
 ಶಮಿತದುರಿತಗಂಧಾಃ ಸಂಯಮೀಂದ್ರಪ್ರಬಂಧಾಃ
 ಕಥಕಜನಮನೀಷಾ ಕಲ್ಪನಾ ಕಲ್ಪವೃಕ್ಷಾಃ .. 31..
 ನಾನಾಭೂತೈರ್ಜಗತಿ ಸಮಯೈರ್ನರ್ಮಲೀಲಾಂ ವಿಧಿತ್ಯೋಃ
 ಅಂತ್ಯಂ ವರ್ಣಂ ಪ್ರಥಯತಿ ವಿಭೋರಾದಿಮವ್ಯೂಹಭೇದೇ . var ಭೇದೈಃ
 ವಿಶ್ವಂ ತ್ರಾತುಂ ವಿಷಯನಿಯತಂ ವ್ಯಂಜಿತಾನುಗ್ರಹಃ ಸನ್
 ವಿಷ್ಟಕ್ಲೇನೋ ಯತಿಪತಿರಭೂದ್ವೇತ್ರಸಾರಸ್ತ್ರಿದಂಡಃ .. 32..
 ಲಕ್ಷ್ಯಂ ಬುದ್ಧೇ ರಸಿಕರಸನಾಲಾಸ್ಯಲೀಲಾನಿದಾನಂ
 ಶುಧ್ಧಾಸ್ವಾದಂ ಕಿಮಪಿ ಜಗತಿ ಶ್ರೋತ್ರದಿವ್ಯೌಷಧಂ ನಃ .
 ಲಕ್ಷ್ಯಾಲಕ್ಷ್ಯೈಃ ಸಿತಜಲಧಿವದ್ಭಾತಿ ತಾತ್ಪರ್ಯರತ್ನೈಃ
 ಲಕ್ಷ್ಮೀಕಾಂತ ಸ್ಫಟಿಕಮುಕುರೋ ಲಕ್ಷ್ಮಣಾರ್ಯೋಪದೇಶಃ .. 33..
 ಸ್ಥಿತಮವಧೀರಯಂತ್ಯತಿಮನೋರಥಸಿದ್ಧಿಮತೀಂ
 ಯತಿಪತಿಸಂಪ್ರದಾಯನಿರಪಾಯಧನೋಪಚಿತಾಃ .
 ಮಧುಕರಮೌಲಿದಘ್ನಮದದಂತುರದಂತಿಘಟಾ-
 ಕರಟಕಟಾಹವಾಹಿ ಘನಶೀಕರಶೀಭರಿತಾಂ .. 34..
 ನಿರುಪಧಿ ರಂಗವೃತ್ತಿ ರಸಿಕಾನಭಿತಾಂಡವಯನ್
 ನಿಗಮವಿಮರ್ಶಕೇಲಿರಸಿಕೈರ್ನಿಭೃತ್ಯೈರ್ವಿದ್ಯುತಃ . var ನಿರತ್ಯೈಃ

ಗುಣಪರಿಣದ್ಧಸೂಕ್ತಿ ದೃಢಕೋಣವಿಘಟ್ಟನಯಾ
ರಟತಿ ದಿಶಾ ಮುಖೇಷು ಯತಿರಾಜಯಶಃ ಪಟಹಃ .. 35..

ಇದಂ ಪ್ರಥಮಸಂಭವತ್ಕುಮತಿ ಜಾಲಕೂಲಂಗಷಾಃ
ಮೃಷಾ ಮತವಿಷಾನಲಜ್ವಲಿತಜೀವಜೀವಾತವಃ .
ಕ್ಷರಂತ್ಯಮೃತಮಕ್ಷರಂ ಯತಿ ಪುರಂದರಸ್ಯೋಕ್ತಯಃ
ಚಿರಂತನಸರಸ್ವತಿ ಚಿಕುರಬಂಧಸೈರಂದ್ರಿಕಾಃ .. 36..

ಸುಧಾಶನಸುದುರ್ಗ್ರಹ ಶ್ರುತಿಸಮಷ್ಟಿಮುಷ್ಟಿಂಧ್ಯಃ
ಕಥಾಹವಮಸೌ ಗತಾನ್ ಕಪಟಸೌಗತಾನ್ ಖಂಡಯನ್ .
ಮುನಿರ್ಮನಸಿ ಲಕ್ಷ್ಮಣೋ ಮುದಮ್ಬಂಚಯತ್ಯಂಜನಾ
ಮುಕುಂದ ಗುಣಮೌಕ್ತಿಕಪ್ರಕರಶುಕ್ತಿಭಿಃ ಸೂಕ್ತಿಭಿಃ .. 37..

ಕಪರ್ದಿಮತಕರ್ದಮಂ ಕಪಿಲಕಲ್ಪನಾವಾಗುರಾಂ
ದುರತ್ಯಯಮತೀತ್ಯ ತದ್ವೃಹಿಣತಂತ್ರಯಂತ್ರೋದರಂ .
ಕುದೃಷ್ಟಿ ಕುಹನಾಮುಖೇ ನಿಪತತಃ ಪರಬೃಹ್ಮಣಃ
ಕರಗ್ರಹವಿಚಕ್ಷಣೋ ಜಯತಿ ಲಕ್ಷ್ಮಣೋಽಯಂ ಮುನಿಃ .. 38..

ಕಣಾದಪರಿಪಾಟಿಭಿಃ ಕಪಿಲಕಲ್ಪನಾನಾಟಕೈಃ
ಕುಮಾರಿಲಕುಭಾಷಿತ್ಯೈರ್ಗುರುನಿಬಂಧನಗ್ರಂಥಿಭಿಃ .
ತಥಾಗತಕಥಾಶತೈಸ್ತದನುಸಾರಿ ಜಲ್ಪೈರಪಿ
ಪ್ರತಾರಿತಮಿದಂ ಜಗತ್ ಪ್ರಗುಣಿತಂ ಯತೀಂದ್ರೋಕ್ತಿಭಿಃ .. 39..

ಕಥಾಕಲಹಕೌತುಕಗ್ರಹಗ್ರಹೀತಕೌತಸ್ಕುತ-
ಪ್ರಥಾ ಜಲಧಿ ಸಂಪ್ಲವಗ್ರಸನಕುಂಭಸಂಭೂತಯಃ .
ಜಯಂತಿ ಸುಧಿಯೋ ಯತಿಕ್ಷಿತಿಭೃದಂತಿಕೋಪಾಸನಾ- var ಯತಿಕ್ಷಿತಿಭೃದಂತಿಕೋಪಾಸನಪ್ರ
ಪ್ರಭಾವಪರಿಪಕ್ತಿಮ ಪ್ರಮಿತಿ ಭಾರತೀ ಸಂಪದಃ .. 40..

ಯತೀಶ್ವರಸರಸ್ವತೀ ಸುರಭಿತಾಶಯಾನಾಂ ಸತಾಂ
ವಹಾಮಿ ಚರಣಾಂಬುಜಂ ಪ್ರಣತಿ ಶಾಲಿನಾ ಮೌಲಿನಾ .
ತದನ್ಯಮತದುರ್ಮದಜ್ವಲಿತಚೇತಸಾಂ ವಾದಿನಾಂ
ಶಿರಸ್ಸು ನಿಹಿತಂ ಮಯಾ ಪದಮದಕ್ಷಿಣಂ ಲಕ್ಷ್ಮ್ಯತಾಂ .. 41..

ಭಜಸ್ವ ಯತಿಭೂಪತೇರನಿದಮಾದಿದುರ್ವಾಸನಾ
ಕದಧ್ವ ಪರಿವರ್ತನಶ್ರಮನಿವರ್ತನೀಂ ವರ್ತನೀಂ .
ಲಭಸ್ಯ ಹೃದಯ ಸ್ವಯಂ ರಥಪದಾಯುಧಾನುಗ್ರಹ-
ದ್ರುತಪ್ರಹೃತಿ ನಿಸ್ಪೃಟದ್ವೂರಿತದುವೃತಿಂ ನಿವೃತಿಂ .. 42..

ಕುಮತಿವಿಹಿತಗ್ರಂಥಗ್ರಂಥಿಪ್ರಭೂತಮತಾಂತರ-
ಗ್ರಹಿಲಮನಸಃ ಪಶ್ಯಂತ್ಯಲ್ಪಾಂ ಯತೀಶ್ವರಭಾರತೀಂ .

ವಿಕಟಮುರಭಿದ್ವಕ್ಷಃ ಪೀಠೀ ಪರಿಷ್ಕರಣೋಚಿತಃ
 ಕುಲಗಿರಿತುಲಾರೋಹೇ ಭಾವೀ ಕಿಯಾನಿವ ಕೌಸ್ತುಭಃ .. 43..
 ಸ್ಥವಿರನಿಗಮಸ್ತೋಮಸ್ಥೇಯಾಂ ಯತೀಶ್ವರಭಾರತೀಂ
 ಕುಮತಿಫಣಿತಿಕೋಭಕ್ಷೇಬಾಃ ಕ್ಷಿಪಂತು ಭಜಂತು ವಾ .
 ರಸಪರಿಮಲಶ್ಲಾಘಾ ಘೋಷಸ್ಪುಟತ್ಪುಟಭೇದನಂ
 ಲವಣವಣಿಜಃ ಕರ್ಪೂರಾರ್ಘ್ಯಂ ಕಿಮಿತ್ಯಭಿಮನ್ವತೇ .. 44.. var ಕರ್ಪೂರೋದ್ಧಂ
 ವಹತಿ ಮಹಿಲಾಮಾಧ್ಯೋ ವೇಧಾಸ್ತ್ರಯೀ ಮುಖರೈರ್ಮುಖೈಃ
 ವರತನುತಯಾ ವಾಮೋ ಭಾಗಃ ಶಿವಸ್ಯ ವಿವರ್ತತೇ .
 ತದಪಿ ಪರಮಂ ತತ್ತ್ವಂ ಗೋಪೀಜನಸ್ಯ ವಶಂವದಂ
 ಮದನಕದನೈರ್ನ ಕ್ಷಿಶ್ಯಂತೇ ಯತೀಶ್ವರಸಂಶ್ರಯಾಃ .. 45..
 ನಿಗಮಪಥಿಕಚ್ಚಾಯಾ ಶಾಖೀ ನಿರಾಶಮಹಾನಿಧಿಃ
 ಮಹಿತವಿವಿಧಚ್ಚಾತ್ರಶ್ರೇಣೀ ಮನೋರಥಸಾರಥಿಃ .
 ತ್ರಿಭುವನತಮಃಪ್ರತ್ಯೂಷೋಽಯಂ ತ್ರಿವಿದ್ಯಶಿಖಾಮಣಿಃ
 ಪ್ರಥಯತಿ ಯತಿಕ್ಷಾಬೃತ್ಪಾರಾವರೀಮವಿಪರ್ಯಯಾಂ .. 46..
 ಜಡಮತಿ ಮುಧಾ ದಂತಾದಂತಿವ್ಯಥೌಷಧಸಿದ್ಧಯಃ
 ಪ್ರಮಿತಿನಿಧಯಃ ಪ್ರಜ್ಞಾಶಾಲಿ ಪ್ರಪಾಲನಯಷ್ಟಯಃ .
 ಶ್ರುತಿಸುರಭಯಃ ಶುಧ್ಧಾನಂದಾಭಿವರ್ಷುಕವಾರಿದಾಃ
 ಯಮಗತಿ ಕಥಾ ವಿಚ್ಛೇದಿನೋ ಯತೀಶ್ವರಸೂಕ್ತಯಃ .. 47..
 ಪ್ರತಿಕಲಮಿಹ ಪ್ರತ್ಯಕ್ಷತ್ವಾವಲೋಕನದೀಪಿಕಾಃ
 ಯತಿಪರಿಬೃಢಗ್ರಂಥಾಶ್ಚಿಂತಾಂ ನಿರಂತರಯಂತಿ ನಃ .
 ಅಕಲುಷಪರಜ್ಞಾನೌತ್ಸುಕ್ಯಕ್ಷುಧಾತುರದುರ್ದಶಾ- var ಅಕಲುಷಪರಿಜ್ಞಾನ
 ಪರಿಣತ ಫಲ ಪ್ರತ್ಯಾಸೀದತ್ ಫಲೇಗ್ರಹಿ ಸುಗ್ರಹಾಃ .. 48..
 ಮುಕುಂದಾಂಘ್ರಿಶ್ರದ್ಧಾ ಕುಮುದವನಚಂದ್ರಾತಪನಿಭಾಃ
 ಮುಮುಕ್ಷಾಮಾಕ್ಷೋಭ್ಯಾಂ ದದತಿ ಮುನಿವೃಂದಾರಕಗಿರಃ .
 ಸ್ವಸಿದ್ಧಾಂತಧ್ವಾಂತಸ್ಥಿರಕುತುಕದುವಾರ್ಧಿಪರಿಷದ್-
 ದಿವಾಭೀತಪ್ರೇಕ್ಷಾ ದಿನಕರಸಮುತ್ಥಾನಪರುಷಾಃ .. 49..
 ನಿರಾಬಾಧಾ ಬೋಧಾಯನಭಣಿತಿ ನಿಷ್ಯಂದಸುಭಗಾಃ var ಘಣಿತಿ, ಭಣಿತಿ
 ವಿಶುದ್ಧೋಪನ್ಯಾಸವ್ಯತಿಭಿದುರಶಾರೀರಕನಯಾಃ .
 ಅಕುಂಠೈಃ ಕಲ್ಪಂತೇ ಯತಿಪತಿನಿಬಂಧಾ ನಿಜಮುಖೈಃ
 ಅನಿದ್ರಾಣಪ್ರಜ್ಞಾರಸಧಮನಿ ವೇಧಾಯ ಸುಧಿಯಾಂ .. 50..
 ವಿಕಲ್ಪಾಟೋಪೇನ ಶ್ರುತಿಪಥಮಶೇಷಂ ವಿಘಟಯನ್
 ಯದೃಚ್ಛಾನಿರ್ದಿಷ್ಟೇ ಯತಿ ನೃಪತಿ ಶಬ್ದೇ ವಿರಮತಿ .

ವಿತಂಡಾಹಂಕುರ್ವತ್ಪ್ರತಿಕಥಕವೇತಂಡಪೃತನಾ-
 ವಿಯಾತವ್ಯಾಪಾರವ್ಯತಿಮಥನಸಂರಂಭಕಲಹಃ .. 51..
 ಪ್ರತಿಷ್ಠಾ ತರ್ಕಾಣಾಂ ಪ್ರತಿಪದಮೃಚಾಂ ಧಾಮ ಯಜುಷಾಂ
 ಪರಿಷ್ಕಾರಃ ಸಾಮ್ನಾಂ ಪರಿಪಣಮಥರ್ವಾಂಗಿರಸಯೋಃ .
 ಪ್ರದೀಪಸ್ತತ್ಪಾನಾಂ ಪ್ರತಿಕೃತಿರಸೌ ತಾಪಸಗಿರಾಂ
 ಪ್ರಸತ್ತಿಂ ಸಂವಿತ್ತೇಃ ಪ್ರದಿಶತಿ ಯತೀಶಾನಘಣಿತಿಃ .. 52.. var ಪ್ರದಿಶತು
 ಹತಾವಧ್ಯೇ ಹೃದ್ಯೇ ಹರಿಚರಣಪಂಕೇರುಹಯುಗೇ
 ನಿಬದ್ಧಂತ್ಯೈಕಾಂತ್ಯಂ ಕಿಮಪಿ ಯತಿ ಭೂಭೃತ್ಪಣಿತಯಃ .
 ಶುನಾಸೀರಸ್ಯಂಧದ್ರುಹಿಣಹರಹೇರಂಬಹುತಭುಕ್-
 ಪ್ರಭೇಶಾದಿ ಕ್ಷುದ್ರಪ್ರಣತಿ ಪರಿಹಾರಪ್ರತಿಭುವಃ .. 53..
 ಯಥಾಭೂತ ಸ್ವಾರ್ಥಾ ಯತಿ ನೃಪತಿಸೂಕ್ತಿರ್ವಿಜಯತೇ
 ಸುಧಾ ಸಂದೋಹಾಬ್ಧಿಃ ಸುಚರಿತವಿಪಕ್ತಿಃ ಶ್ರುತಿಮತಾಂ .
 ಕಥಾ ದೃಷ್ಟ್ಯತ್ಕೃತಸ್ತುತಕಲಹಕೋಲಾಹಲಹತ-
 ತ್ರಿವೇದೀ ನಿರ್ವೇದಪ್ರಶಮನವಿನೋದಪ್ರಣಯೀನೀ .. 54..
 ಶ್ರುತಿಶ್ರೇಣೀಚೂಡಾಪದಬಹುಮತೇ ಲಕ್ಷ್ಮಣಮತೇ
 ಸ್ವಪಕ್ಷಸ್ಥಾನ್ ದೋಷಾನ್ ವಿತಥಮತಿರಾರೋಪಯತಿ ಯಃ .
 ಸ್ವಹಸ್ತೇನೋತ್ಕ್ಲಿಪ್ತೈಃ ಸ ಖಲು ನಿಜಗಾತ್ರೇಷು ಬಹುಲಂ
 ಗಲದ್ವಿಜ್ಞಂಬಾಲೈರ್ಗಗನತಲಮಾಲಿಂಪತಿ ಜಡಃ .. 55..
 ನಿರಾಲೋಕೇ ಲೋಕೇ ನಿರುಪಧಿ ಪರಸ್ತೇಕಭರಿತೋ
 ಯತಿ ಕ್ಷ್ಣಾಭೃದ್ವಿಪೋ ಯದಿ ನ ಕಿಲ ಜಾಜ್ವಲ್ಯತ ಇಹ .
 ಅಹಂಕಾರಧ್ವಾಂತಂ ವಿಜಹತಿ ಕಥಂಕಾರಮನಘಾಃ
 ಕುತರ್ಕ ವ್ಯಾಲೌಘಂ ಕುಮತಿ ಮತಪಾತಾಳಕುಹರಂ .. 56..
 ಯತಿ ಕ್ಷಮಾಭೃದ್ಧೃಷ್ಟಂ ಮತಮಿಹ ನವೀನಂ ತದಪಿ ಕಿಂ
 ತತಃ ಪ್ರಾಗೇವಾನ್ಯದ್ವದ ತದಪಿ ಕಿಂ ವರ್ಣನಿಕಷೇ .
 ನಿಶಾಮ್ಯಂತಾಂ ಯದ್ವಾ ನಿಜಮತಿತಿರಸ್ಕಾರವಿಗಮಾತ್ var ನಿಜಮತ
 ನಿರಾತಂಕಾಷ್ಟಂಕದ್ರಮಿಡಗುಹದೇವ ಪ್ರಭೃತಯಃ .. 57..
 ಸುಧಾಸಾರಂ ಶ್ರೀಮಧ್ಯತಿವರ ಭುವಃ ಶೋತ್ರಕುಹರೇ
 ನಿಷಿಂಚಂತಿ ನ್ಯಂಚನ್ನಿಗಮಗರಿಮಾಣಃ ಘಣಿತಯಃ .
 ಯದಾಸ್ವಾದಾಭ್ಯಾಸಪ್ರಚಯಮಹಿಮೋಲ್ಲಾಸಿತಧಿಯಾಂ
 ಸದಾಸ್ವಾದ್ಯಂ ಕಾಲೇ ತದಮೃತಮನಂತಂ ಸುಮನಸಾಂ .. 58..
 ಯತಿ ಕ್ಷೋಣೀಭರ್ತುರ್ಯದಿದಮನಿದಂ ಭೋಗಜನತಾ-

ಶಿರಃ ಶ್ರೇಣೀಜುಷ್ಠಂ ತದಿಹ ದೃಢಬಂಧಂ ಪ್ರಭವತಿ . var ಮನಸಿ ದೃಢಬಂಧಂ
ಪ್ರಭವತು

ಅವಿದ್ಯಾರಣ್ಯಾನೀ ಕುಹರವಿಹರನ್ಮಾಮಕಮನಃ-

ಪ್ರಮಾದ್ಯನ್ಮಾತಂಗಪ್ರಥಮನಿಗಲಂ ಪಾದಯುಗಲಂ .. 59..

ಸವಿತ್ರೀ ಮುಕ್ತಾನಾಂ ಸಕಲಜಗದೇನಃ ಪ್ರಶಮನೀ

ಗರಿಯೋಭಿಸ್ತೀತ್ಫೈರುಪಚಿತರಸಾ ಯಾಮುನಮುಖ್ಯೈಃ .

ನಿರುಚ್ಛೇದಾ ನಿಮ್ಮೇತರಮಪಿ ಸಮಾಪ್ಲಾವಯತಿ ಮಾಂ var ದುರುಚ್ಛೇದಾ

ಯದೃಚ್ಛಾ ವಿಖ್ಯೇಪಾದ್ ಯತಿಪತಿದಯಾ ದಿವ್ಯತಟಿನೀ .. 60..

ಚಿಂತಾಶೇಷದುರರ್ಥದಂತುರವಚಃ ಕಂಥಾ ಶತಗ್ರಂಥಿಲಾಃ

ಸಿಧ್ಧಾಂತಾ ನ ಸಮಿಂಧತೇ ಯತಿವರಗ್ರಂಥಾನುಸಂಧಾಯಿನಿ .

ಮುಕ್ತಾ ಶುಕ್ತಿವಿಶುದ್ಧಸಿದ್ಧತಟಿನೀ ಚೂಡಾಲಚೂಡಾಪದಃ

ಕಿಂ ಕುಲ್ಯಾಂ ಕಲಯೇತ ಖಂಡಪರಶುರ್ಮಂಡೂಕಮಂಜೂಷಿಕಾಂ .. 61..

ವಂದೇ ತಂ ಯಮಿನಾಂ ಧುರಂಧರಮಹಂ ಮಾನಾಂಧಕಾರದ್ರುಹಾ

ಪಂಥಾನಂ ಪರಿಪಂಥಿನಾಂ ನಿಜದೃಶಾ ರುಂಥಾನಮಿಂಥಾನಯಾ .

ದತ್ತಂ ಯೇನ ದಯಾ ಸುಧಾಂಬುನಿಧಿನಾ ಪೀತ್ವಾ ವಿಶುದ್ಧಂ ಪಯಃ

ಕಾಲೇ ನಃ ಕರಿಶೈಲಕೃಷ್ಣಜಲದಃ ಕಾಂಕ್ಷಾಧಿಕಂ ವರ್ಷತಿ .. 62..

ಕಾಷಾಯೇಣ ಗೃಹೀತಪೀತವಸನಾದಂಡೈಸ್ತೃಭಿರ್ಮಂಡಿತಾ

ಸಾ ಮೂರ್ತಿರ್ಮುರಮರ್ದನಸ್ಯ ಜಯತಿ ತ್ರಯ್ಯಂತಸಂರಕ್ಷಿಣೀ .

ಯತ್ ಪ್ರಖ್ಯಾಪಿತತೀರ್ಥವರ್ಧಿತಧಿಯಾಮಭ್ಯಸ್ತೃತಾಂ ಯದ್ಗುಣಾನ್

ಆಸಿಂಧೋರನಿದಂ ಪ್ರದೇಶನಿಯತಾ ಕೀರ್ತಿಃ ಪ್ರಜಾಗರ್ತಿ ನಃ .. 63..

ಲಿಪ್ಸೇ ಲಕ್ಷ್ಮಣಯೋಗಿನಃ ಪದಯುಗಂ ರಥ್ಯಾ ಪರಾಗಚ್ಛಟಾ

ರಕ್ಷಾರೋಪಣಧನ್ಯಸೂರಿಪರಿಷ್ಠೀಮಂತಸೀಮಾಂತಿಕಂ .

ಭಿಕ್ಷಾ ಪರ್ಯಟನಕ್ಷಣೇಷು ಬಿಭರಾಂಚಕ್ರೇ ಗಳತ್ಕಿಲ್ಬಿಷಾ

ಯದ್ವಿನ್ಯಾಸಮಿಷೇಣ ಪತ್ರಮಕರೀಮುದ್ರಾಂ ಸಮುದ್ರಾಂಬರಾ .. 64.. var

ಪದ್ಮಮಕರೀಮುದ್ರಾಂ

ನಾನಾ ತಂತ್ರವಿಲೋಭಿತೇನ ಮನಸಾ ನಿರ್ಣೀತದುರ್ನೀತಿಭಿಃ

ಕಷ್ಟಂ ಕುತ್ಸಿತದೃಷ್ಟಿಭಿಯತಿಪತೇರಾದೇಶವೈದೇಶಿಕೈಃ .

ವ್ಯಾಸೋ ಹಾಸಪದೀ ಕೃತಃ ಪರಿಹೃತಃ ಪ್ರಾಚೇತಸಶ್ಚೇತಸಃ

ಕ್ಲುಪ್ತಃ ಕೇಲಿಶುಕಃ ಶುಕಃ ಸ ಚ ಮುಧಾ ಬಾಧಾಯ ಬೋಧಾಯನಃ .. 65..var

ಮುಧಾಬೋಧಾಯ

ಅರ್ಥ್ಯಾ ತಿಷ್ಠತಿ ಮಾಮಿಕಾ ಮತಿರಸಾವಾಜನ್ಮರಾಜನ್ವತೀ

ಪತ್ಯಾ ಸಂಯಮಿನಾಮನೇನ ಜಗತಾಮತ್ಯಾಹಿತಚ್ಛೇದಿನಾ .

ಯತ್ಸಾರಸ್ವತದುಗ್ಧಸಾಗರಸುಧಾ ಸಿದ್ಧೌಷಧಾಸ್ವಾದಿನಾಂ
 ಪ್ರಸ್ವಾಪಾಯ ನ ಬೋಭವೀತಿ ಭಗವನ್ನಾಮಾ ಮಹಾಯಾಮಿನೀ .. 66..
 ಶುಧ್ಧಾದೇಶವಶಂದದೀಕೃತಯತಿಕ್ಷೋಣೀಶವಾಣೀಶತಾ-
 ಪ್ರತ್ಯಾದಿಷ್ಟಬಹಿರ್ಗತಿಃ ಶ್ರುತಿಶಿರಃ ಪ್ರಸಾದಮಾಸೀದತಿ .
 ದುಗ್ಧೋದನ್ವದಪತ್ಯಸನ್ನಿಧಿ ಸದಾ ಸಾಮೋದದಾಮೋದರ-
 ಶ್ಲಕ್ಷ್ಣಾಲೋಕೇನ ದೌರ್ಲಲಿತ್ಯ ಲಲಿತೋನ್ನೇಷಾ ಮನೀಷಾ ಮಮ .. 67..
 ಆಸ್ತಾಂ ನಾಮ ಯತೀಂದ್ರಪದ್ಧತಿ ಜುಷಾಮಾಜಾನಶುಧ್ಧಾ ಮತಿಃ
 ತಚ್ಚಾ ವ್ಯಾಜವಿದಗ್ಧಮುಗ್ಧಮಧುರಂ ಸಾರಸ್ವತಂ ಶಾಶ್ವತಂ .
 ಕೋ ವಾ ಚಕ್ಷುರುದಂಚಯೇದಪಿ ಪುರಃ ಸಾಟೋಪತರ್ಕಚ್ಚಟಾ
 ಶಸ್ತ್ರಾಶಸ್ತ್ರವಿಹಾರಸಂಭೃತರಣಾಸ್ವಾಸ್ಥೇಷು ವಾದೇಷು ನಃ .. 68..
 ಪರ್ಯಾಪ್ತಂ ಪರ್ಯಚ್ಛೇಷಂ ಕಣಚರಣಕಥಾಮಾಕ್ಷಪಾದಂ ಶಿಶಿಕ್ಷೇ
 ಮೀಮಾಂಸಾ ಮಾಂಸಲಾತ್ಮಾ ಸಮಜನಿಷಿ ಮುಹುಃ ಸಾಂಖ್ಯಯೋಗೌ ಸಮಾಖ್ಯಂ

ಇತ್ಥಂ ತೈಸ್ತ್ರೈರ್ಯತೀಂದ್ರತ್ರಟಿತಬಹುಮೃಷಾ ತಂತ್ರಕಾಂತಾರಪಾಂಧ್ಯಃ
 ಅಂತಮೋರ್ಹಕ್ಷಪಾಂಧೈರಹಹ ಕಿಮಿಹ ನಶ್ಚಿಂತನೀಯಂ ತನೀಯಃ .. 69..
 ಗಾಥಾ ತಾಥಾಗತಾನಾಂ ಗಲತಿ ಗಮನಿಕಾ ಕಾಪಿಲೀ ಕ್ವಾಪಿ ಲೀನಾ var ಗಾಥಾ
 ಕ್ಷೀಣಾ ಕಾಣಾದವಾಣೀ ದ್ರುಹಿಣಹರಗಿರಃ ಸೌರಭಂ ನಾರಭಂತೇ .
 ಕ್ಷಾಮಾ ಕೌಮಾರಿಲೋಕ್ತಿರ್ಜಗತಿ ಗುರುಮತಂ ಗೌರವಾತ್ ದೂರವಾಂತಂ
 ಕಾ ಶಂಕಾ ಶಂಕರಾದೇರ್ಭಜತಿ ಯತಿಪತೌ ಭದ್ರವೇದೀಂ ತ್ರಿವೇದೀಂ .. 70..
 ವಿಷ್ಟಗ್ವಾಪಿನ್ಯಗಾಧೇ ಯತಿನೃಪತಿ ಯಶಃ ಸಂಪದೇಕಾರ್ಣವೇಽಸ್ಮಿನ್
 ಶ್ರಧ್ಧಾ ಶುಧ್ಧಾವಗಾಹೈಃ ಶುಭಮತಿಭಿರಸೌ ವೇಂಕಟೇಶೋಽಭಿಷಿಕ್ತಃ .
 ಪ್ರಜ್ಞಾದೌರ್ಜನ್ಯಗರ್ಜತ್ಯತಿಕಥಕವಚಸ್ತೂಲವಾತೂಲವೃತ್ಯಾ
 ಸಪ್ತತ್ಯಾ ಸಾರವತ್ಯಾ ಸಮತನುತ ಸತಾಂ ಪ್ರೀತಿಮೇತಾಂ ಸಮೇತಾಂ .. 71..
 ಆಶಾಮತಂಗಜಗಣಾನವಿಷಹ್ಯ ವೇಗಾನ್
 ಪಾದೇ ಯತಿಕ್ಷಿತಿಭೃತಃ ಪ್ರಸಭಂ ನಿರುಂಧನ್ .
 ಕಾರ್ಯಃ ಕಥಾಹವ ಕುತೂಹಲಿಭಿಃ ಪರೇಷಾಂ
 ಕರ್ಣೇ ಸ ಏಷ ಕವಿತಾರ್ಕಿಕ್ ಸಿಂಹನಾದಃ .. 72..
 ಉಪಶಮಿತಕುದೃಷ್ಟಿವಿಪ್ಲವಾನಾಂ
 ಉಪನಿಷದಾಮುಪಚಾರದೀಪಿಕೇಯಂ .
 ಕಬಲಿತಭಗವದ್ವಿಭೂತಿಯುಗ್ಮಾಂ
 ದಿಷತು ಮತಿಂ ಯತಿರಾಜಸಪ್ತತಿನಃ .. 73..
 ಕರತಲಾಮಲಕೀಕೃತಸತ್ವಧಾಃ var ಸತ್ವಧಾಃ

ಶ್ರುತಿವತಂಸಿತಸೂನ್ಯತಸೂಕ್ತಯಃ .

ದಿವಸತಾರಕಯಂತಿ ಸಮತ್ಸರಾನ್

ಯತಿಪುರಂದರಸಪ್ತತಿಸಾದರಾಃ .. 74..

ಕವಿತಾರ್ಕಿಕ ಸಿಂಹಾಯ ಕಲ್ಯಾಣಗುಣಶಾಲಿನೇ .

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ..

Encoded and proofread by Pallasena Narayanaswami ppnswami at gmail.com



yatirAja saptatiH

pdf was typeset on March 24, 2024



Please send corrections to sanskrit@cheerful.com

